

## صرف احباب جماعت کے لئے خبرنامہ جولائی۔ اگست ۱۹۳۳ء

### ○ حضرت امیر ڈاکٹر سعید احمد خان صاحب

محترم حضرت امیر ڈاکٹر سعید احمد خان صاحب کی طبیعت بدستور کمزور چلی آ رہی ہے۔ گرمی کی شدت کا بھی ان کی طبیعت پر کافی اثر ہے لیکن اس کے باوجود خدا کے خاص فضل و کرم سے آپ حسب معمول خط و کتابت اور احباب سے ملاقات فرماتے ہیں۔ آپ نے ۱۵ جولائی کو دس روزہ تربیتی کورس کی افتتاح فرمائی اور ۱۹ جولائی کو محترمہ ذکیہ شیخ کی نماز جنازہ پڑھائی۔ احباب اپنی پر خلوص دعائیں محترم حضرت امیر کی درازی عمر اور صحت کاملہ کے لئے جاری رکھیں۔

### ○ محترمہ ذکیہ شیخ صاحبہ انتقال فرما گئیں

احباب جماعت کے لئے یہ خبر انتہائی افسوسناک ہے کہ جماعت کی نہایت مخلص، سرگرم اور محترم خاتون ذکیہ شیخ صاحبہ لمبی علالت کے بعد ۱۸ جولائی ۱۹۳۳ء کو کراچی میں وفات پا گئیں ”ہم سب خدا کے لئے ہیں اور اسی کی طرف لوٹ کر جانا ہے۔“ مرحومہ حضرت مولانا محمد علی صاحب مرحوم و مغفور کی بیٹی اور مرکزی تنظیم خواتین احمدیہ کی صدر تھیں۔ خواتین کی دینی اور سماجی سرگرمیوں میں ہمہ تن مصروف رہتی تھیں۔ ان کی سرکردگی میں خواتین ہر سال مختلف شہروں کے دورے بھی کیا کرتی تھیں۔ مرحومہ نے مختلف بین الاقوامی احمدیہ کنوشنز میں بھی شرکت کی۔ خاص طور پر جولائی ۱۹۸۹ء میں سرینام (جنوبی امریکہ) کی احمدیہ کنونشن میں ان کی شرکت قابل ذکر ہے۔ اس کنونشن کا اہتمام تحریک احمدیہ کی صد سالہ تقریبات کے سلسلہ میں سرینام جماعت نے بڑے وسیع پیمانے پر کیا تھا اور اس شاندار کنونشن کا افتتاح حکومت سرینام کے صدر نے کیا تھا۔ محترمہ ذکیہ شیخ صاحبہ جماعت کی مختلف تحریکات میں بھی بڑھ چڑھ کر حصہ لیتی تھیں۔ ان کی وفات سے تنظیم خواتین میں خلا پیدا ہو گیا ہے۔ خدا کرے کہ دیگر خواتین آگے آئیں اور اس خلا کو پورا کرنے کی کوشش کریں۔

۱۹ جولائی ۱۹۳۳ء کو ان کی میت بذریعہ ہوائی جہاز کراچی سے لاہور پہنچی۔ شام چھ بجے جامع دارالسلام لاہور میں محترم حضرت امیر ڈاکٹر سعید احمد خان صاحب نے مرحومہ کی نماز جنازہ پڑھائی اور پھر میت کو احمدیہ قبرستان دارالسلام، لاہور میں دفن کر دیا گیا۔ خدا تعالیٰ مرحومہ کی مغفرت فرمائے اور ان کے پسماندگان کو صبر جمیل عطا فرمائے۔

### ○ تعزیتی قرار واو، جماعت راولپنڈی

جماعت احمدیہ راولپنڈی کا یہ غیر معمولی اجلاس محترم الحاج محمد حسن خان صاحب کراچی کی وفات پر دلی رنج و الم کا اظہار کرتا ہے۔ مرحوم ایک جلیل القدر اور عالی مرتبت احمدی اور حضرت ڈاکٹر حسن علی خان صاحب مرحوم کے فرزند تھے۔ وہ اپنے مرحوم والد بزرگوار کی طرح بانی سلسلہ احمدیہ کے فدائی اور ان کے مقدس مشن کی بقا اور فروغ کے لئے تن من دھن سے سعی جمیل کرنے والے مجاہد تھے۔ آپ ایک راست باز، راست گو، بے باک اور نڈر خادم دین تھے۔ ان کی تجارتی، کاروباری اور دنیوی امور میں مصروفیت ان کے دینی مشاغل میں کبھی حائل اور مزاحم نہ ہوئیں۔

جماعتی معاملات میں وہ نیک نیتی سے اظہار رائے کرنے والے تھے۔ جماعت کراچی کے وہ روح رواں تھے۔ بیرون ملک سے پاکستان آنے والے احمدی وفد کی پذیرائی اور میزبانی میں ان کی خدمات ناقابل فراموش ہیں۔ خود بھی دس شرائط کے پابند تھے اور دوسروں کو بھی محبت اور خیر سگالی کے جذبے سے اس کی تلقین کیا کرتے تھے۔ انجمن کی باقاعدگی سے مالی اعانت کرنے میں ہمیشہ پیش پیش رہتے۔ انگریزی اور اردو تراجم قرآن اور حضرت بانی سلسلہ کی تصنیفات کی مفت اشاعت کے لئے انہوں نے گرانقدر عطیات دیئے۔ مدتوں مجالس معتمدین، مستظم اور یو۔ کے ٹرسٹ کے سربراہ اور فعال رکن رہے۔

اصابت رائے ان کو والد بزرگوار سے ورثہ میں ملی تھی۔ ان کے انفاق فی سبیل اللہ اور اخلاص کا چرچا نہ صرف پاکستان بلکہ بیرون ملک جماعتوں میں بھی تھا۔ ایسے مخلص اور فعال وجود جماعت کے لئے قیمتی سرمایہ ہوتے ہیں۔ جن کی رحلت سے جماعتوں میں جو خلا پیدا ہوتا ہے وہ مدتوں پر نہیں ہوتا۔

الحاج محمد حسن خان صاحب کی وفات سے یہ جماعت اخلاص اور ایثار کے پیکر، زہد، تقویٰ و ضداری اور شفقت علی خلق اللہ کے جذبوں سے سرشار ایک نہایت معزز رکن سے محروم ہو گئی ہے۔ اللہ تعالیٰ برتر و توانا سے دعا ہے کہ وہ جماعت کو ان کا نعم البدل عطا کرے۔ آمین

یہ اجلاس مرحوم کے لواحقین سے دلی افسوس کا اظہار کرتا ہے اور اللہ تعالیٰ و تبارک سے دعا کرتا ہے کہ وہ مرحوم کی مغفرت فرمائے انہیں جو رحمت اور جنت الفردوس میں جگہ دے ان کے پسماندگان کو صبر جمیل عطا فرمائے اور انہیں مرحوم کے نقش قدم پر چلائے۔ آمین

خواجہ محمد نصیر اللہ، آنریری سیکرٹری

○ حضرت امیر اور احباب جماعت کا شکریہ

محترم جنرل سیکرٹری صاحب

السلام علیکم رحمۃ اللہ وبرکاتہ

ہمارے محترم والد صاحب محمد حسن خان مرحوم و مغفور کی وفات پر تعزیت اور ہمدردی کے پیغامات حضرت امیر ڈاکٹر سعید احمد خان صاحب ایدہ اللہ کی طرف سے اور جملہ احباب جماعت کی طرف سے بذریعہ ٹیلی گرام۔ ٹیلی فون۔ خطوط اور بصورت جماعتی ریزولوشن موصول ہوئے ہیں جو ہمارے لئے اس صدمہ عظیم کو برداشت کرنے میں تقویت کا باعث بنے ہیں جن کے لئے ہم حضرت امیر اور جملہ احباب کا یہ دل سے مشکور ہیں۔ ہمارے لئے فردا فردا تعزیت کے پیغامات کا جواب دینا ممکن نہ تھا اس لئے آپ سے التماس ہے کہ حضرت امیر کی خدمت میں یہ خط پیش کرنے کے بعد اس کو خبرنامہ میں شائع کر دیں۔ بہت بہت شکریہ

والسلام

سگواران زاہد حسن خان

و جملہ ممبران خاندان

○ سالانہ احمدیہ تربیتی کورس جولائی ۱۹۹۳ء

حسب معمول اس سال بھی ۱۵ سے ۲۵ جولائی ۹۳ تک نوجوان طلبا اور طالبات کے لئے تربیتی کورس منعقد کیا گیا۔ حضرت

امیر ڈاکٹر سعید احمد خان صاحب نے اس کورس کا افتتاح فرمایا۔ آپ نے اپنے مختصر خطاب میں اس کورس کی اہمیت بیان کی اور اس کی کامیابی کے لئے دعا فرمائی۔ اس کورس کے اہم موضوعات سیرت بانی سلسلہ احمدیہ، وفات مسیح اور بانی سلسلہ احمدیہ کی ہیٹگوئیاں تھے۔ سیرت بانی سلسلہ احمدیہ میں پیدائش سے دعوتِ مجددیت تک کے واقعات کو ہمارے ابھرتے ہوئے نوجوان لیکچرار اعجاز احمد صاحب نے نہایت دلچسپ اور خوبصورت انداز میں بیان کیا۔ محترم راجہ محمد بیدار صاحب نے وفات مسیح پر قرآن مجید، احادیث اور جدید تحقیق کے حوالے سے روشنی ڈالی۔ اس موضوع پر نہایت عمدہ کتابچہ مولفہ محترمہ حافظہ شیر محمد صاحب مرحوم بھی مطالعہ کے لئے شریک کو دیا گیا۔ لاہور کے ہندو پنڈت لیکھرام اور شکاگو، امریکہ کے عیسائی پادری ڈاکٹر الیگزینڈر ڈوئی کے متعلق حضرت بانی سلسلہ احمدیہ کی ہیٹگوئیوں کی تفصیل محترم چوہدری عبدالحمید صاحب نے بیان کیں۔ محترم شیخ حفیظ الرحمن صاحب نے نثر اور نظم میں تشبیہ، استعارہ، حقیقت اور مجاز کی ضرورت اور اس کے صحیح مفہوم کو مثالیں دے کر بچوں کو سمجھایا کیونکہ ان کو نا سمجھنے کی وجہ سے بانی سلسلہ احمدیہ کی تحریرات میں ظل اور بروز کے سمجھنے میں مشکل پیش آتی ہے۔

اس کورس کے دوران کوشش کی گئی کہ طلبا اور طالبات کو سوال و جواب اور سوالناموں اور ان کے جوابات لکھوانے کے ذریعہ لیکچرز میں بیان کردہ نکات اور تفصیلات کو بچوں کے ذہنوں میں محفوظ کیا جائے۔

طلبا اور طالبات کے جونیئر اور سینئر گروپ بنائے گئے۔ جونیئر گروپ کا زبانی اور سینئر گروپ کا تحریری امتحان لیا گیا۔ طلبا نے کرکٹ میچ بھی کھیلے جس کا اہتمام شبان الاحمدیہ نے کیا تھا۔ مختلف شہروں سے آئے ہوئے طلبا کو لاہور، بنوں، چک ۸۱ جنوبی سرگودھا اور راولپنڈی کی ٹیموں میں تقسیم کیا گیا۔ کارکردگی کے اعتبار سے ٹیموں کی پوزیشن حسب ذیل رہی:

اول۔ بنوں کی ٹیم، پکتان محمد یحیی صاحب

دوم۔ لاہور کی ٹیم، پکتان حماد الرحمن صاحب

سوم۔ چک نمبر ۸۱ جنوبی سرگودھا کی ٹیم، پکتان عزیز احمد صاحب

چہارم۔ راولپنڈی کی ٹیم، پکتان نور الرحمن صاحب

ٹورنامنٹ کا بہترین کھلاڑی حماد الرحمن صاحب، لاہور کو قرار دیا گیا۔

اسی طرح جونیئر گروپ کی طالبات نے ۲۳ جولائی کو تقریری مقابلہ میں حصہ لیا۔ اس کا اہتمام بھی شبان الاحمدیہ مرکزیہ نے کیا تھا۔ موضوع تھا حضرت بانی سلسلہ احمدیہ کا عشق قرآن۔ محترم اعجاز احمد صاحب اور نور الرحمن صاحب، راولپنڈی نے جج کے فرائض سرانجام دیئے۔ اس مقابلہ میں انعام پانے والی طالبات کے نام یہ ہیں:

اول۔ جمیلہ سلام، دوم۔ طیبہ انوار احمد، سوم۔ ایتھہ رحمان اور رملہ ناصر۔

تقریر کے انعامی مقابلہ کے بعد باہر سے آئے ہوئے طلبا نے اپنے تاثرات بیان کئے اور آخر میں صدر شبان الاحمدیہ محترم خرم آفتاب صاحب نے شریک سے مختصر خطاب فرمایا اور انعامات تقسیم کئے۔ سٹیج سیکرٹری کے فرائض عامر عزیز صاحب نے سرانجام دیئے۔

تحریری اور زبانی امتحان کے نتائج حسب ذیل ہیں:

سینئر گروپ طلبا:

اول۔ مجاہد احمد سعید، ایبٹ آباد۔ دوم۔ طیب انوار احمد، لاہور۔ سوم۔ ظہور الرحمن، راولپنڈی۔ خاص انعام۔ کاشف

رضوان، چک نمبر ۸۱ جنوبی، سرگودھا

سینئر گروپ طالبات

اول۔ سمیرا اشرف، لاہور۔ دوم۔ سارا احمد، لاہور۔ سوم۔ فہمیدہ ضیا، لاہور

جونیئر گروپ طلبا

اول۔ آفتاب احمد جان، پشاور۔ دوم۔ عبدالقدوس، لاہور۔ سوم۔ ثاقب باری، پشاور۔

جونیئر گروپ طالبات

..... اول۔ طیبہ انوار احمد، لاہور۔ دوم۔ انیتہ رحمان، لاہور۔ سوم۔ جمیلہ سلام، لاہور۔

تریبی کورس شیڈ پشاور کے طلباء نے حاصل کی۔ طالبات کو جلو پارک اور طلباء کو سوزو واٹر پارک کی سیر کروائی گئی۔

۲۵ جولائی کو اختتامی تقریب کے سلسلہ میں شام بعد از نماز مغرب عشاء کا اہتمام کیا گیا تھا۔ انچارج پروگرام محترم ناصر احمد صاحب نے تریبی کورس کی مختصر رپورٹ پیش کی اور انعامات کا اعلان کیا۔ آخر میں محترم و مکرم جناب ڈاکٹر اصغر حمید صاحب نے طلباء اور طالبات کو انعامی پلیٹس اور شیلٹ دیں اور دعا فرمائی۔

○ درس قرآن مجید

محترم میاں حمید احمد صاحب ہر بدھ کو جامع دارالسلام، ۵ عثمان بلاک، نیو گارڈن ٹاؤن، لاہور میں درس قرآن مجید دیا کرینگئے۔ ان کا پہلا درس ۱۵ ستمبر ۱۹۹۳ء کو بعد از نماز عصر ہو گا۔ تمام احباب اور خواتین سے درخواست ہے کہ وہ اس میں شرکت فرمائیں۔

○ دعا

تنظیم خواتین لاہور کی نہایت سرگرم اور مخلص خاتون محترمہ نسرین گل صاحبہ ایک ہفتہ سے جگر کی تکلیف سے بیمار ہیں۔ آج کل اتفاق ہسپتال میں علاج کے لئے داخل ہیں احباب اور خواتین ان کی صحت کاملہ کے لئے درود دل سے دعا فرمائیں۔

## بیرونی خبریں

احمدیہ انجمن امریکہ دو خبرنامے شائع کرتی ہے: ایک صرف امریکہ جماعت کے متعلق ہوتا ہے جس کے ایڈیٹر ہمارے نہایت قابل اور سرگرم نوجوان حامد رحمان صاحب ہیں۔ آپ مجدد اعظم کا انگریزی میں ترجمہ بھی کر رہے ہیں۔ دوسرا خبرنامہ نیوز لیٹر انٹرنیشنل کے نام سے شائع ہوتا ہے جس کی ادارت اور تدوین ہمارے سرگرم اور مخلص نوجوان محترم ڈاکٹر محمد احمد صاحب کرتے ہیں۔

اس وقت ہمارے پیش نظر امریکہ کی مقامی جماعت کا جولائی کا خبرنامہ ہے۔ اس میں سے چند اہم خبریں قارئین کی خدمت میں پیش کی جا رہی ہیں۔

میامی میں کتب کی بین الاقوامی نمائش: امریکن بک سیلز ایوسی ایشن کے زیر اہتمام ہر سال کتب کی بین الاقوامی نمائش ہوتی ہے وسعت اور اہمیت کے اعتبار سے یہ نمائش دنیا کی سب سے بڑی نمائش ہوتی ہے۔ اس مرتبہ یہ نمائش فلوریڈا، میامی میں منعقد ہوئی۔ احمدیہ انجمن امریکہ نے بھی اسمیں اپنی کتب کی نمائش کے لئے ایک سٹال بک کروایا تھا اس سٹال کے ذریعہ انجمن کی کتب اور قرآن مجید کے تراجم کو دنیا کے بک سیلز میں متعارف کروانے کا موقع ملا اور کثیر تعداد میں لوگوں نے ہماری کتب کو

دیکھا اور فہرست کتب حاصل کیں۔ اس بک سٹال کے انتظام اور انصرام میں جن لوگوں نے دن رات محنت کی ان کے نام یہ ہیں۔ ڈاکٹر محمد احمد صاحب، محترم ڈاکٹر نعمان الہی ملک صاحب، محترمہ ثینہ ساہو خان صاحبہ اور ان کے بیٹے فیصل ساہو خان صاحب۔

چینی زبان میں قرآن مجید کے ترجمہ کی طباعت: محترم ڈاکٹر نعمان الہی ملک صاحب اور محترمہ ثینہ ساہو خان صاحبہ میامی میں کتب کی نمائش کے فوراً بعد سنگاپور روانہ ہو گئے جہاں انہوں نے چینی زبان میں قرآن مجید کے ترجمہ اور انجمن کی کئی دیگر کتب کی طباعت کے انتظامات مکمل کئے۔ وہاں انہوں نے کئی کتب فروشوں سے بھی بات چیت کی۔ امید ہے اس دورے کے نتیجے میں کتب کی طباعت اور فروخت کے لئے زیادہ بہتر انتظامات ہو سکے گے۔

امریکہ میں انگریزی ترجمہ القرآن اور ریلیجن آف اسلام کی تقسیم: گذشتہ سال سے امریکہ جماعت کے چند افراد انگریزی ترجمہ القرآن اور ریلیجن آف اسلام کو ان پروفیسر صاحبان تک پہنچانے کے ایک منصوبے پر کام کر رہے ہیں جو اسلام یا مسلمانوں سے متعلق کسی موضوع کو پڑھا رہے ہیں یا اس پر تحقیقی کام کر رہے ہیں۔ اب تک چیدہ چیدہ پروفیسر صاحبان کو یہ کتب پہنچا دی گئی ہیں۔ اب پروگرام ہے کہ مختلف یونیورسٹیوں اور کالجوں میں اسلام یا مذاہب عالم کے شعبہ میں پڑھانے والے پروفیسر صاحبان تک ان کتب کو پہنچایا جائے۔ اس کے بعد اسلام پر دیگر کتب کو بھی اس طریق پر علمی حلقوں میں پہنچانے کے پروگرام پر کام کیا جائے گا۔ اس کام میں جو اصحاب بڑھ چڑھ کر حصہ لے رہے ہیں ان کے نام یہ ہے۔ محترمہ اکرم احمد صاحب، محترمہ زاہد سعید صاحب اور محترم طارق احمد صاحب۔ خدا تعالیٰ ان احباب کی سعی کو قبول فرمائے اور اشاعت دین کی ان کوششوں کو زیادہ سے زیادہ بار آور بنائے۔

رسالہ لائٹ مئی۔ جون ۹۳۔ خدا کے فضل سے رسالہ لائٹ امریکہ سے باقاعدہ شائع ہو رہا ہے۔ اس وقت پیش نظر مئی۔ جون ۹۳ کا شمارہ ہے۔ اس میں سعودی عرب کے انگریزی روزنامہ عرب نیوز کے ۱۸ ستمبر ۹۲ء کے شمارے کے حوالے سے وفات مسیح کے بارے میں ایک سوال کے جواب میں اخبار کے سوال و جواب کے کالم نگار عادل صلاحی نے کافی تفصیل سے اس پر بحث کی ہے۔ ہم اس میں سے صرف چند اقتباس درج کرتے ہیں۔ جو اصحاب تفصیل سے پڑھنا چاہیں وہ مذکورہ شمارہ ملاحظہ کریں۔

”قرآن مجید میں ایسے حوالے موجود ہیں جن میں حضرت مسیح کے متعلق ایسے الفاظ استعمال کئے گئے ہیں جو قرآن مجید میں اکثر وفات کے معنوں میں استعمال ہوئے ہیں۔“

سورہ آل عمران کی آیت ۵۵ پر بحث کرتے ہوئے کالم نگار لکھتا ہے: ”متعدد عالموں نے جن میں کئی جید عالم بھی شامل ہیں اس خیال کا اظہار کیا ہے اور اس کے متعلق دلائل بھی دئے ہیں کہ لفظ توفی سے جو قرآن مجید میں تین مختلف جگہوں پر استعمال ہوا حقیقت میں یہی مراد ہے کہ حضرت مسیح طبعی طور پر فوت ہوئے۔“

○ اوبایو، امریکہ میں سالانہ احمدیہ کنونشن

خدا کے فضل و کرم سے اوبایو، کولمبس میں تین روزہ سالانہ احمدیہ کنونشن ۳۰، ۳۱ جولائی اور یکم اگست ۹۳ کو نہایت کامیابی سے اختتام پذیر ہوا۔ اس میں کینیڈا سے محترمہ یاسین ساہو خان صاحب، انگلستان سے محترمہ ڈاکٹر زاہد عزیز صاحبہ اور پاکستان سے محترمہ چوہدری منصور احمد صاحب، جنرل سیکرٹری مرکزی انجمن نے بطور خاص شرکت کی۔ اس کنونشن کی خاص بات چینی زبان کے مترجم محترم ڈاکٹر روبرٹو آنگ صاحب کی شرکت تھی جنہوں نے قرآن مجید کے انگریزی ترجمہ اور تفسیر کے بارے میں اپنے

تاثرات بیان کئے جو ان کی علمی گہرائی اور بصیرت کا آئینہ دار تھی۔

## ○ اسلام سے متعلق فولڈرز

اسلامی تعلیمات اور رسول اکرم صلی اللہ علیہ وسلم کی شخصیت اور کردار کے متعلق چار ورقی فولڈاز شائع کرنے کا پروگرام بالٹی مور اور واشنگٹن کے چند احمدی بھائیوں نے شروع کیا ہے ان فولڈرز میں مختلف موضوعات کے متعلق مختلف کتب سے مختصر تعارف پیش کیا جائے گا۔ اس سلسلہ کا پہلا فولڈر نماز پر ہے۔ جس میں متعلقہ قرآنی آیات کے علاوہ نماز کی حقیقت کے بارے میں حضرت مولانا محمد علی صاحب مرحوم و مغفور کی کتاب مسلم پریریک میں سے چند بنیادی باتیں درج کئی گئی ہیں۔ ہماری دعا ہے کہ اسلامی تعلیمات کو سہل انداز میں متعارف کروانے کے اس پروگرام کو خدا قبولیت عطا فرمائے۔

## ○ گیانا (جنوبی امریکہ)

احمدیہ انجمن گیانا کی مجلس انتظامیہ نے اپنے ایک اجلاس میں اس تجویز پر غور کیا کہ سرینام، گیانا اور ٹرینیڈاڈ کی جماعتوں کو باری بار سال میں ایک مرتبہ کنونشن منعقد کرنی چاہئے تاکہ ان تینوں جماعتوں میں باہم رابطہ پیدا ہو۔ گیانا انجمن کے جنرل سیکرٹری محترم مولوی محمد رشید صاحب عنقریب اس سلسلہ میں سرینام اور ٹرینیڈاڈ کی جماعتوں سے رابطہ قائم کریں گے اور اس تجویز کو عملی صورت دیں گے۔

ریڈیو پروگرام : اب ریڈیو پر دو پروگرام پیش کئے جاتے ہیں۔ ایک ”قرآن مجید“ جو ہر اتوار کی صبح کو ہوتا ہے اور دوسرا پروگرام احمدیہ پروگرام کے نام سے وائس آف گیانا پر ہر سوموار کو پیش کیا جاتا ہے یہ دونوں پروگرام محترم مولوی محمد رشید صاحب اور محترم عبدالمتقدر صاحب پیش کرتے ہیں۔

عید الفطر کے موقع پر جامع دارالسلام، جارج ٹاؤن گیانا میں ایک گھنٹہ کا پروگرام تیار کیا گیا جو بعد میں ٹیلی ویژن کے چینل نمبر

۱۲ پر دکھایا گیا۔

## ○ ٹرینیڈاڈ

چند ماہ پیشتر مولانا معطفے کمال ہائیڈل صاحب، امام احمدیہ انجمن ٹرینیڈاڈ، کلبین کانفرنس آف چرچز کی دعوت پر گیانا تشریف لے گئے تھے اس موقع پر انہوں نے احمدیہ انجمن گیانا کی طرف سے ریڈیو اور ٹیلی ویژن کے لئے تقاریر بھی ریکارڈ کروائیں۔